

सामान्य काळातील २९ वा रविवार



मनुष्याचा पुत्र सेवा करून घेण्यासाठी नाही
तर सेवा करण्यासाठी आला आहे .

धर्मप्रांतीय सिनड उद्घाटन विधी



सा . का . २९ वा रविवार - वाचने

यशया ५३: १०-११ : जर त्याने आपला जीव पापांच्या
भरपाईसाठी अर्पण केला तर त्याच्या हातून
परमेश्वराचा मनोरथ सफल होईल .

इब्री ४:१४-१६ : आपला प्रमुख याजक सर्व प्रकारे
आपल्याप्रमाणे पारखलेला असून तो निष्पाप राहिला .

मार्क १०:३५-४५ : मनुष्याचा पुत्र सेवा करून घ्यावयास नाही
तर सेवा करण्यास व पुष्कळांच्या मुक्तीसाठी आपला
जीव खंडणी म्हणून अर्पण करण्यास आला आहे .

सिनड उद्घाटक विधी प्रस्तावना

जगभर आज सहप्रवासात्मक परिषदेला सुरुवात होत आहे .

एकात्मता, सहभागिता व मिशन कार्य हे सिनडचे तीन टप्पे २०२३ मध्ये रोम येथील बिशपांच्या परिषदेत कळस गाठणार आहेत .

सिनड म्हणजे एकत्रित प्रवास . येशूच्या शिष्यांनी त्याच्या बरोबर एकत्रित प्रवास केला .

चर्च म्हणून आपण पवित्र आत्म्यासह व येशू जो आपला मार्ग आहे त्याच्यासह एकत्र प्रवास करतो .

ही सिनड यशस्वी व्हावी म्हणून आपण प्रार्थना करू या .

दूताचा मरियेला संदेश

प्रभूच्या दूताने मरियेला संदेश दिला
आणि ती पवित्र आत्म्याच्या योगाने

गर्भवती झाली

नमो कृपापूर्ण मरिये

पहा मी प्रभूची दासी आहे

तुझ्या शब्दाप्रमाणे माझ्याठायी होवो

नमो कृपापूर्ण मरिये



आणि देवशब्द मनुष्य झाला
आणि आम्हामध्ये राहिला
नमो कृपापूर्ण मरिये

ख्रिस्ताने दिलेल्या वचनास
आम्ही पात्र व्हावे म्हणून
हे पवित्र देवमाते
आम्हासाठी विनंती कर .



आपण प्रार्थना करू याः

हे प्रभो, तुझ्या पुत्राच्या देह
धारणाचा संदेश दूताने आम्हाला
दिला . त्याच्या दुःखसहनाच्या व
कुसाच्याद्वारे आम्हाला पुनरूत्थानाचे वैभव
मिळावे म्हणून आमची मने तुझ्या कृपेने संपन्न
कर . ही प्रार्थना आम्ही आमच्या प्रभू
ख्रिस्ताद्वारे करतो . आमेन .





प्रवेशगीत

धृ . चला जाऊ या,
प्रभूच्या मंदिरी आज (२)
गाऊया प्रभूचे गौरव गान,
गाऊया प्रभूचा महिमा अपार (२)
चला जाऊ या प्रभूच्या मंदिरी आज

१ . हर्षानि प्रभू स्तुती करू,
प्रभूचे आभार गीत गाऊ (२)
स्तुती, आराधना करू चला (२)
गाऊया प्रभूला जयजयकार



२ . देवाचे दर्शन घेऊ,
अंतर अपुले शुद्ध करू (२)
स्तुती, आराधना करू चला (२)
गाऊया प्रभुला जयजयकार



स्तुती गीत



परम इशाला स्वर्गाति गौरव
सज्जनांना देव शांती देवो
आम्ही तव स्तुति करितो रे देवा
धन्यवाद नावा देतो सदा
भजन पुजन करितो रे सेवा
महिमा हो गावा मुखे नीत



प्रभू देवपित्या प्रभो परमेशा
विश्वेशा स्वर्गेशा शक्तीशाली
नमवुनि मान होतो ऋणवंत
तूचि भगवंत थोर जगी
प्रभो जगदिशा प्रभो येशूख्रिस्ता
एकुलत्या सुता गुणवंता



जनकनंदना परेशकोकरा
प्रभो दुःखहरा परमेशा
दयेच्या सागरा जगपापहारी
दया आम्हावरी करी त्वरा
पतितपावना जगपापहारी
प्रार्थना स्वीकारी अनाथांची



बैसला पित्याच्या उजव्या हाताशी
तूचि अविनाशी दया करी
परम पित्याच्या वसे ऐश्वर्यात
परम पवित्र आत्म्यासह
परम पवित्र तूचि प्रभूवर
तूचि एक थोर येशू ख्रिस्त



प्रतिसाद स्तोत्र

प्रतिसाद ॐ



हे परमेश्वरा, आम्हावर
तुझी कृपादृष्टी असो .

जयघोष

आलुलुया, आलुलुया, आलुलुया



श्रद्धेचे प्रकटीकरण

स्वर्ग आणि पृथ्वी, सर्व दृश्य व अदृश्य वस्तू ह्यांचा उत्पन्नकर्ता एकच परमेश्वर, सर्वशक्तिमान पिता ह्यावर मी श्रद्धा ठेवतो . आणि परमेश्वराचा एकुलता एक पुत्र येशू ख्रिस्त एकच प्रभू ह्यावर मी श्रद्धा ठेवतो . तो सर्व युगांपूर्वी पित्यापासून जन्मलेला आहे . परमेश्वरापासून परमेश्वर, प्रकाशापासून प्रकाश, ख-या परमेश्वरापासून खरा परमेश्वर, तो पित्याशी एकतत्व असून जन्मलेला आहे . उत्पन्न केलेला नाही . त्याजकडून सर्व उत्पन्न झाले

आहे . तो आम्हा मानवांसाठी व आमच्या तारणासाठी स्वर्गातून उतरला . तो पवित्र आत्म्याच्या योगाने कुमारी मरियेपासून शरीर धारण करून मनुष्य झाला . शिवाय आम्हासाठी त्याला कुसी दिले . पोन्ती पिलाताच्या अमदानीत त्याने दुःख भोगले, तो मरण पावला, त्याला पुरले . शास्त्राप्रमाणे तो तिस-या दिवशी पुन्हा जिवंत झाला व स्वर्गात चढला आणि पित्याच्या उजवीकडे बसला आहे आणि जिवंतांचा व मृतांचा न्याय करावयास वैभवाने पुन्हा येणार आहे . त्याचा राज्याचा शेवट होणार

नाही . आणि पवित्र आत्मा, प्रभू व जीवनदाता यावर
मी श्रद्धा ठेवतो . तो पिता आणि पुत्र यापासून निघतो
आणि पिता व पुत्र यासहित त्याला भजतात व त्याचा
गौरव करतात . तो भविष्य वाद्यांमार्फत बोलला
आहे . आणि एकाच पवित्र, कॅथलिक व प्रेषितीय
ख्रिस्तसभेवर मी श्रद्धा ठेवतो . पापक्षमेसाठी मी एक
बाप्तिस्मा मान्य करतो . आणि मेलेल्यांचे पुनरुत्थान व
भावी जगातील जीवनाची मी वाट पाहतो . आमेन .

विश्वासू लोकांच्या प्रार्थना

प्रतिसाद



प्रभो, आमची प्रार्थना ऐक .



अर्पण गीत

धृ . अर्पण करितो प्रभु तुला

मम हृदयाचा नजराणा

१ . तूच निर्मिले जगत हे सारे

सर्व चराचर अगणित तारे

अखिल भूवरी हुकमत चाले

तुझीच प्रभू हे राणा



२ . तुझीच प्रतिमा मानव केला
परात्पराचा पुत्रहि गणिला
स्तवन करितो सदोदित तव
गाऊन जीवन तराणा





ख्रिस्तशरीर स्वीकार गीत

धृ . सुमने होऊनि गळुनि पडावे

प्रभुच्या पदकमळाशी

देह झिजावा अखंडीत हा

ख्रिस्त प्रभू सेवेशी



१ . घेऊनी हाती प्रभू सुवार्ता
शिकवू गाता गाता
निर्मल करूनी मने आपुली
वाहू दीन पतिता
एकजुटीने कंबर बांधू
करू निर्धार मनाशी



२ . शास्त्राचा हा अमोल ठेवा

सा-या जगती व्हावा

अध्यात्मिक तो जीवनी मनाला



अखंडीत विसावा

नसे सुवार्ता तेथे जाऊनी

शिकवू त्या जनाशी





सिनडसाठी प्रार्थना

हे पवित्र आत्म्या,

तुझ्या नावाने आम्ही एकत्र येतो .

तुझ्या समोर उभे राहतो .

तू आमचा एकमेव मार्गदर्शक आहेस,

आमच्या हृदयात तू वस्ती कर;

आम्ही पुढे कसे जावे ह्याबद्दल आम्हाला मार्गदर्शन कर आणि

त्या मार्गाशी आम्हाला एकनिष्ठ ठेव .



**आम्ही दुर्बल आणि पापी आहोत;
आम्हाला अस्थिरतेपासून दूर ठेव .**

**अज्ञानाने आमचा मार्ग भ्रष्ट होऊ देऊ नकोस आणि
पक्षपाताचा आमच्या कृतीवर प्रभाव पडू देऊ नकोस .
हे पवित्र आत्म्या, तुझ्यात आम्हाला आमचे ऐक्य पाहू दे,
म्हणजे आम्ही शाश्वत जीवनाकडे एकत्र वाटचाल करू शकू
आणि सत्य व योग्यतेच्या मार्गापासून भरकटणार नाही .**

हे सर्व आम्ही तुझ्याकडे मागतो,
तू जो पिता आणि पुत्र ह्यांच्या ऐक्यात
सर्वत्र आणि सदा सर्वकाल कार्य करतोस .

आमेन .



अंतिम गीत

धृ . पवित्र आत्म्या ये झणि रे
कृपादान तव घेऊनी रे
१ . सांत्वनकर्ता तू भगवान
परमपित्याचे तू वरदान
प्रेमाग्नी तू जीवन सरिता
तुजला अमुचा प्रणाम रे



२ . देवपित्याचे दे मज दान

इशपुत्रावर भाव महान

उभयापासुनि तू निघतोसी

ही श्रद्धा मनि जागव रे



धर्मप्रांतीय उपासना व संगीत आयोग, वसई